

Title: Need to provide adequate facilities at all the railway stations in Bikaner Parliamentary Constituency declared as model railway stations.

**श्री अर्जुन राम मेघवाल (बीकानेर):** महोदय, रेल मंत्रालय ने पिछले वर्षों में मेरे बीकानेर संसदीय क्षेत्र में कई रेलवे स्टेशनों को आदर्श स्टेशन घोषित किया है। इनमें नोखा, तूल्करणसर, नापासर, श्रीकोलायत, अनूपगढ़ देशनोक, श्री डूंगरगढ़ आदि प्रमुख हैं। इन वर्तमान घोषित आदर्श स्टेशनों पर अभी तक कोई समुचित विकास कार्य संपादित नहीं किये गये हैं। रेल मंत्रालय द्वारा घोषित आदर्श रेलवे स्टेशन पर क्या-क्या कार्य संपादित किये जाने होते हैं तथा उन्हें कितना बजट उपलब्ध करवाया जाता है, इस हेतु रेलवे स्टेशनों पर भी कोई जानकारी उपलब्ध नहीं है। आम नागरिकों में यह चर्चा होती है कि रेल मंत्रालय ने इस रेलवे स्टेशन को आदर्श घोषित कर दिया है लेकिन इससे किसी भी तरह की आदर्श स्थिति उत्पन्न नहीं होती है। इस से रेल में यात्रा करने वाले यात्रियों का रेल मंत्रालय से विश्वास उठने लगता है।

महोदय, आपके माध्यम से मेरी रेल मंत्रालय से यह मांग है कि पिछले पांच वर्षों में मेरे बीकानेर संसदीय क्षेत्र में जितने भी रेलवे स्टेशन आदर्श रेलवे स्टेशन घोषित किये गये हैं, वहां सरकार की नीति के अनुसार आधारभूत सुविधाओं का विकास यथाशीघ्र संपादित करायें जिससे सरकारी योजनाओं के प्रति नागरिकों का विश्वास बना रह सके।

**माननीय सभापति :** श्री जगदम्बिका पात - उपस्थित नहीं।